

జీవించే హక్కుకొసం పోరాటం తీవ్రీకరించే గుర్తుచేసిన కొండమొదలు అమరుల వర్ధంతి సభ



కొండమొదలు - అమరుల వర్ధంతిసభలో ప్రసంగిస్తున్న కా॥ ఎస్. రూఢి; వేదికపై ఇతర వక్తలు

కొండమొదలు, 29-11-16 :

కొండమొదలు గిరిజనోద్యమంపై పోలీసుల, భూస్వాముల దాడిలో కామ్రేడ్స్ కుంజం రాజులు, మడం లక్ష్మయ్యలు అమరులై 34 సంవత్సరాలు గడిచాయి. కా॥ కుంజం రాజులు, మడం లక్ష్మయ్యలను స్మరించు కోవడానికి, ఇటీవల మరణించిన గిరిజనసంఘ కార్యదర్శి కా॥ కుండ్ల గంగరాజును సంస్మరించుకోవడానికి, గిరిజనోద్యమంకోసం శ్రమించి మరణించిన వారందరి మరోసారి గుర్తు చేసుకోవడానికి 29-11-16న కొండమొదలు అమరుల సంస్మరణ సభ జరిగింది. పోలవరం ప్రాజెక్టు ముంపు నేపథ్యంలో అనేక గ్రామాల గిరిజన, గిరిజనేతర ప్రజల్ని ప్రభుత్వం నామమాత్రపు నష్టపరిహారంతో తరలిస్తున్న నేపథ్యంలో భూమికోసం, భుక్తికోసం, జీవించే హక్కుకోసం నిరంతరాయ పోరాటం తప్పదన్న వాస్తవాన్ని గుర్తుచేసేందుకు ఈ సభ జరిగింది.

మొదట 29-11-16 సాయంత్రం 5 గం॥లకు వివిధ గ్రామాలనుంచి వచ్చిన వందలాది గిరిజన, గిరిజనేతర ప్రజానీకం 1982 నవంబరు 29న పోలీసులను, భూస్వాములను ప్రతిఘటిస్తూ రాజులు, లక్ష్మయ్యలు నేలకొరిగిన పెదగూడెం చేరుకున్నారు. అక్కడ ఆనాడు పోరాటం జరిగిన చింతలలో వున్న కా॥ రాజులు, లక్ష్మయ్యల స్థూపాలకు పూలమాలలువేసి, సంఘం జెండా ఎగురవేసి నినాదాలు చేస్తూ ఊరేగింపుగా కొండమొదలు వైపు కదిలారు.

సాయంత్రం 6 గంటలకు కొండమొదలులో ఏజెన్సీ గిరిజన సంఘ అధ్యక్షుడు కామ్రేడ్ ఇల్లా రామిరెడ్డి అధ్యక్షతన బహిరంగసభ జరిగింది. అమరులను స్మరించుకుంటూ 'భూమికోసం పోరాడుతున్నాం. ఇప్పుడు పునరావాసంలో భూమికి భూమి, అడవికి అడవి ఇవ్వాలనడుగుతున్నాం. దీనికోసం ఐక్యంగా పోరాడాలి. ప్రాజెక్టు నిజంగా కట్టడం పూర్తయ్యేవరకు నీళ్ళు మనదగ్గరకు వచ్చేవరకు వుంటూనే పునరావాసం సాధించుకోవాల'ని చెప్పారు.

అఖిలభారత కార్మిక సంఘాల సమాఖ్య(న్యూ) రాష్ట్ర అధ్యక్షుడు కామ్రేడ్ సి.పెద్దన్న మాట్లాడుతూ అప్పుడు అమరుడు కామ్రేడ్ తరిమెల నాగిరెడ్డి భారతదేశం తాకట్టులో వుందంటే, ఇప్పుడు పాలకులు అమ్మకానికి పెడుతున్నారని విమర్శించారు. కొండమొదలు ఉద్యమం ఎన్నో ఉద్యమాలకు ప్రేరణ అని, అలాంటి కొండమొదలు ప్రజలకు

అన్యాయం జరుగుతుంటే వూరుకోబోమని కార్మిక సంఘంగా గిరిజనోద్యమానికి అండగా వుంటామని చెప్పారు. రైతుకూలీసంఘం(ఆం.ప్ర) రాష్ట్ర అధ్యక్షులు కా॥ యస్.రూఢి మాట్లాడుతూ తొలుత అమరులకు నివాళులు అర్పించారు. పోలవరం ప్రాజెక్టు ప్రధానంగా సామ్రాజ్యవాదుల, బహుళజాతి కంపెనీల, వారి దళారీల ప్రయోజనం కోసమే నిర్మాణం జరుగుతున్నదని, అమరావతి, కాకినాడ సెజ్లపేరుతో, తొండంగి, దివీస్ పేరుతో వేలాది ఎకరాల భూమిని తీసుకొని రైతుల, సామాన్య ప్రజల జీవితాలను బలిపెడుతున్నారని, ప్రాజెక్టులనుంచి నోట్ల రద్దువరకు సామాన్యులనే సమిధలు చేస్తున్నారని, ఈ నోట్ల రద్దువలన నల్లధనం ఎక్కడికీపోదని, అది వివిధ రూపాలలో కొనసాగుతున్నదని కనుక పాలకుల విధానాలకు వ్యతిరేకంగా పోరాటం కొనసాగించాలని వివరించారు. రైతుకూలీసంఘం (ఆం.ప్ర) రాష్ట్ర నాయకులు కా॥ సింహాద్రి లక్ష్మారెడ్డి మాట్లాడుతూ కుండ్ల గంగరాజు గిరిజనోద్యమం కోసం చేసిన కృషిని గుర్తుచేశారు. అమరులకు నివాళులర్పించారు. ఏజెన్సీ గిరిజనసంఘం నాయకులు కా॥చెదల వీరపరెడ్డి మాట్లాడుతూ పోలవరం ప్రాజెక్టు పునరావాసం పేరుతో జరిగిన మోసాలను వివరించారు. ఇప్పటికైనా అందరూ కలిసి కట్టుగా పోరాడాలని చెప్పారు. ఏజెన్సీగిరిజన సంఘం పశ్చిమగోదావరి జిల్లా కార్యదర్శి కా॥కుంజం రామారావు మాట్లాడుతూ ప్రభుత్వం భూమికి భూమి కాక డబ్బుల పేరుతో నష్టపరిహారం ఇస్తున్నదని, అలా ఇస్తున్నప్పుడు చాలామంది డబ్బులు తీసుకొని బయటకుపోయి బతకవచ్చుననుకొన్నారని, కానీ ఇప్పుడు చూస్తే ఆ డబ్బులు అయిపోయాయని తీవ్ర ఇబ్బందులకు ఇప్పుడు గురవుతున్నారని, సంఘం చెప్పింది సరైందని ఇప్పుడు గుర్తిస్తున్నారని వివరించారు. అమరుల పోరాటస్ఫూర్తితో పునరావాసం, జీవించే హక్కులకోసం పోరాడాలన్నారు.

రైతుకూలీసంఘం రాష్ట్ర సహాయకార్యదర్శి కా॥ డి.వర్మ మాట్లాడుతూ రాజులు, లక్ష్యయులు ప్రజలనుంచి, ప్రజల పోరాటాలనుంచి వచ్చిన వీరులని, ఇక్కడ పోరాటం జరిగిన విధంగానే భూపోరాటాలు పశ్చిమ గోదావరిజిల్లా మనుగోపులలో, విజయనగరం జిల్లా దుగ్గేరులలో జరిగాయని, మనుగోపులలో కారం పార్వతి, దుగ్గేరులో జెన్ని తిరుపతి అమరులయ్యారని వివరించారు. గత సంవత్సర కాలంలో పునరావాస సమస్యపై అధికారులతో జరుగుతున్న సంభాషణల సారాంశాన్ని వివరించారు. సంఘటితంగా, ఐక్యంగా నిలబడాలని, సంఘంలో, కుటుంబంలో గ్రామంలో మరింత ఐక్యత సాధించాలని వివరించారు. చివరగా మాట్లాడిన రైతుకూలీసంఘం(ఆం.ప్ర) రాష్ట్రనాయకులు కామ్రేడ్ యం.యస్ నాగరాజు మాట్లాడుతూ, పోలవరం ప్రాజెక్టు నిర్మాణం ప్రారంభించిన వెంటనే గొంతువిప్పి నిలబడి సమగ్ర, శాస్త్రీయ పునరావాసం లేకుండా ప్రాజెక్టు వద్దేవద్దని నినదించింది మనమేనని చెప్పారు. అప్పటినుండి జరిగిన ఎన్నో ఆందోళనలలో తామ భవాని, మదే శిరమయ్య, చింతలాడ సుధాకర్ రెడ్డిలు చనిపోయారని, వారందరినీ గుర్తుచేసుకొన్నారు. పోలవరం ప్రాజెక్టు నిర్మాణాన్ని వ్యతిరేకించామనే పేరుతో సున్నం రాజు తదితరులపై పెట్టిన రాజద్రోహ నేరాల కేసులు ఇప్పటికి కొట్టివేసినా, సంఘ సీనియర్ నాయకులు సున్నం రాజు వక్షవాతంతో బాధపడుతూ కూడా వాయిదాలకి తిరిగారని, ఈ విధమైన వేధింపులు, నిర్బంధాలమధ్య పోరాడుతున్న క్రమంలో పునరావాసం ఒక హక్కుగా కాగితాలపై గుర్తింపు ఏర్పడిందని, నిజమైన పునరావాసాన్ని, ఇంకా పోరాడి సాధించాలని, దానికోసం ఐక్యంగా ఉద్యమించాలని, అదే అమరులకు ఇచ్చే నివాళని పేర్కొన్నారు. అమరవీరుల నినాదాలతో, మహిళల రేలపాటలతో, ఉద్యమ పాటలతో ఆ ప్రాంతంలోని కొండలన్నీ ప్రతిధ్వనించాయి.

కామ్రేడ్స్ కుంజం రాజులు, మడెం లక్ష్మయ్యలే కాకుండా, కామ్రేడ్స్ కుండ్ల గంగరాజు, కా॥సోమయ్య, గిరిజనుల ఆత్మబంధువు డాక్టర్ బి.డి.శర్మ, గిరిజన ఉద్యమ మిత్రులు కొండు కృష్ణయ్య, సూరపనేని సాంబయ్య, వివిధ గ్రామాలలో 1969 నుంచి గిరిజనోద్యమంకోసం శ్రమించి మరణించిన సుమారు 90 మంది పెద్దలు, మహిళలు, యువకులందరినీ స్మరించుకొంటూ ఈ కార్యక్రమం స్ఫూర్తిదాయకంగా జరిగింది. దానికోసం ప్రచురించిన కరపత్రాలు, పోస్టర్లు విస్తృతంగా పంపకం జరిగాయి. వివిధ గ్రామాలనుంచి పెద్ద ఎత్తున వచ్చిన ప్రజలు ఒక స్ఫూర్తిదాయక వాతావరణంలో సభలో పాల్గొన్నారు.

○○○○○